

ብዓል ቅ. ቊርባን

ሰኔ 19 2008 ዓ.ም. (6/26/2016)



“ለዝ ኅብስት ምሳሐ በዓለ ወለዝ ጽዋዕ ደመ ነበልባል ሦዕዎ አይሁድ በመልዕልተ ቅዱስ መስቀል” (ዚቅ ዘቅ. ቊርባን)።

ንባባት: 1ቆሮ 11:23-26፥ (ዘፀ 14:18-20)፥ 1ጴጥሮ 2:12-25፥ ግ.ሐ. 27:8-33፥ ሉቃ 9:11-17

ምስባክ: ወሠራዕከ ማእደ በቅድሜየ፥ በአንጻሪሆሙ ለእለ ይሳቅዩኒ፥ ወአጽሓድከ በቅብእ ርእስየ። “አብ ቅድሚ ጸላእተይ መአዲ ትሠርዓለይ፥ ንርእሰይ ብዘይቲ ቐባእካየ” መዝ. 23:5።

አብ ላቲናዊ ስርዓት ዝኸተሉ ብዓል ቅዱስ ቊርባን (Corpus Christi) ድሕሪ ብዓለ ጳራቅሊጦስ ዘላ ሰንበት የብዕሉ። አብ ሃገርና እውን ብምስዮናውያን ተአታትዩ አብ ዓበይቲ ቊርባንናናት ብኸብሪ ብውደት ተሰንዩ ይብዓል። ነዚ ብዓል ፍሉይ ዝገብሮ ብርእሱ ክርስቶስ ዝሰርዓልና ብዓል ስለ ዝኾነ ብፍሉይ ክነኸብሮን ክንዝክሮን ይግባእ።

ብዓል ቅዱስ ቊርባን ነቲ ዘደንቐ ህያባት ብኢየሱስ ክርስቶስ አቢሉ አምላኽ አብ ቅ. ቊርባን ዝገበረልና የዘኸኸረና። ናይ እዚ ብዓል ቀንዲ አትኩሮ አብ መንፈሳዊ መግቢ ክርስቶስ ዝህበና እንኸኸውን ካልአይ አትኩሮ ኸአ አብታ ሰውነት ክርስቶስ ዝኾነት ቤተ ክርስትያን ዘተኮረ እዩ።

ሥጋን ደምን ክርስቶስ (ቅ. ቊርባን) ዝበለጸ ህያብ ካብ ኩሉ እቲ ክርስቶስ ዝህበና እዩ። በዚ ኸአ አምላኽ ክሳብ ክንደናይ ንግዝያውን መንፈሳውን ጽቡቕና ከም ዝደሊ ዘርኢ እዩ። ሎሚ አብዚ ቤተ ክርስትያን ምስጢራዊ ህላዌ ክርስቶስ አብ መንጎና ኢና ነብዕል ዘሎና።

ሓዲስ መዝገብ ሃይማኖት ካቶሊካዊት ቤተ ክርስትያን ብዛዕባ ቅዱስ ቊርባን ከስተምህረና እንከሎ “ቅዱስ ቊርባን ንመባእታ ክርስትና ምሉእ ገሩ ዝዛዝም እዩ። እቶም ብጥምቀት ናብ ክብሪ ንጉሣዊ ክህነት ዝደየቡ ብቅብአት ሜሮን ብዝበለጸ መልክዕ ክርስቶስ ዝተቐርጹ ምስቲ መላእ ምኅበረ ምእመናን ሓቢሮም ብቅዱስ ቊርባን አብቲ ናይ ጎይታ መሥዋዕቱ ይሳተፉ” (ሓ/ት/ክ 1322) ይብላና።

ቫቲካን ፪ይ “ቅዱስ ቊርባን ናይ ክርስትያናዊት ሕይወት ዓይኒማይን ዝለዓለ ተድባብን እዩ” ይብል (ብር.አሕ. 11)። ኩሎም ምስጢራት ቤተ ክርስትያንን ተግባራትን ሓዋርያዊ አገልግሎትን በዚ ቅዱስ ቊርባን ዝተጠምረ ወይ ከአ ናብኡ ገጹ ዘተኮረ እዩ። ምኽንያቱ ኸአ እቲ ናይ ቤተ ክርስትያን መላእ መንፈሳዊ መዝገብ ሃብቲ ማለት ኢየሱስ ክርስቶስ ፋሲካና አብኡ አብቲ ምስጢረ ቅዱስ ቊርባን እዩ ዘሎ” (ቫቲካን ፪ይ መዓርገ ክህነት 5)።

“ብሓጺሩ ቅዱስ ቍርባን ናይ እምነትና ጥምረትን ቀንዲ ላህመትን እዩ። መደብ ኣተሓሳስባና ብቅዱስ ቍርባን ዝተቐነየ እንኪኸውን ቅዱስ ቍርባን እውን ብወገኑ ነቲ ኣተሓሳስባና የድልድሎ እዩ” (ሓ/ት/ክ 1327)።

ኩሎም ንባባትና ንሓደ ነገር ይትንክፉ። ንሓደ ነገር ምሃብ ወይ መስዋዕቲ ምቕራብ። ኣብ ዘፍ 14፡ 18-20 ዘሎ እንተ ኣንቡብና “ኣብርሃም ንመለከጻድቅ ካብ ኩሎ ዕሽር ከም ዘቕረበ ነንብብ። ኣብርሃም ክህብ እንከሎ ኣብ ሓሳቡ ክምለሰሉ ኢሉ ኣይ ኮነን ዝሃበ እንታይ ደኣ ካብ ነጻ ድለት ተላዒሉ እዩ። መልከጻዲቕ ባሪኽዎ ኣብ ክንድኡ ኣብ ቅድሚ ኣምላኽ ብእንገራን ወይንን ገሩ ኣመስጊኑ። እዚ መባእ ናይ ሓደ ንገዛእ ርእሱ ብመልክዕ ግዙፍ ነገር ኣብ ኣምላኽ ዘቕርቡሉ እዩ። ኣብ ዘፍ 22፡ 1-18 ከም እንርእዮ ኣብርሃም ንገዛእ ርእሱ ከም መስዋዕት ከም ዘቕርብ ብብሩህ ንርኢ። እዚ ኣብ ኦሪት እንረኽቦ ኣምሳል ናይ እቲ ብኢየሱስ ክርስቶስ ዝውሃበና ሥጋኡን ደሙን እዩ።

ሎሚ ከም ቀደም ኢየሱስ ንገዛእ ርእሱ ከም መግለጺ ፍቕሩ ካብ ሥጋኡን ደሙን ክንምገብ ብምስጢራዊ መገዲ ነቲ ዝኾነ ቅድመ ኩነት ዘይብሉ ፍቕሩ ይገልጻልና። “ነዚ ንዝኸረይ ግበርዎ” ይብለና “ነዚ ተግባራቱን ቃላቱን ክሳብ ዳግማይ ምጽኣቱ ክንደግሞ ዝተዋህበ ትእዛዝ ኢየሱስ፡ ነኣኡን ነቲ ዝፈጸሞ ተግባሩን ንምዝኻር ጥራሕ ኣይ ኮነን ዝሓተና። ሓዋርያትን ተካእቶምን ናብ ዝፍጽምዎ፡ ናይ ተዝኻረ ክርስቶስ፡ ናይ ሕይወቱ፡ ሞቱ፡ ትንግኤኡ ኣብ ቅድሚ እግዚአብሔር ኣቦ ናይ ዝፈጸሞ ኣማልድነቱን ናብዚ ኩሎ ኣምልኾኣዊ ተግባር ዘተኮረ እዩ” (ሓ/ት/ክ 1341)።

ነቲ ዝተመከርናሉ ክነብር እዩ ዝድለ ዘሎ ማለት ብሓቂ ሥጋኡን ደሙን ኢና እንምገብ። ብኸልእ ወገን ከኣ “ንዝኸረይ ግበርዎ” ዝብል ንገዛእ ርእስና ከምቲ ክርስቶስ ዝተሰውኦ ንሕና እውን ምእንቲ ካልኣት ክነወፊ ዝሓትት እዩ። ነዚ ደጋጊምና ክነብር ናይ እዚ ተመክሮ ብመንፈስ ከም እንምገብ ገሩ ንገዛእ ርእስና ምእንቲ ካልኣት ከም መስዋዕቲ ከም እንቕርብ ይገብረና።

ኣብ ናይ ሎሚ ወንጌል ኢየሱስ ንእንድርያስን ብጽቱን “ንስኻትኩም ዝብላዕ ሃብዎም” ኢልዎም። እዘን ቃላት ኢየሱስ ክንንብብ እንከሎና ንሕና እውን ገለ ክንህብ ከምዘሎና ዘዘኻክር እዩ። ንኣና ካብ ሥጋኡን ደሙን ዝተመገብና ዘይብልና ኮና ኣይ ኮናን እንሕተት ዘሎና። ወላእኳ ዓለምና ብዝያዳ ሃይማኖታዊት ኮይና ኣብ እትርኣየሉ ዘላ እዋን ጌና ብዙሓት ካብ ሥጋኡን ደሙን ክምገቡ ዝግብኦም ኣለዉ።

ኣብ ክርስቶስ ክንቕርቦም እንከሎና ኣብ መኣዲ ክርስቶስ ኢና እንቕርቦም ንሱ ኸኣ ብሥጋኡን ደሙን ገሩ ይምግቦም። በዚ ምኽንያት ነቶም ድኹማትን ዘንጊዖም ንዘለዉን ኣብ ጎይታ ክንቕርቦም ትሑታት ክንከውን ኣሎና ምኽንያቱ ንሶም መንፈሳዊ ጥመትን ጽምእን ኣልኣም። ኣብ ሥጋን ደምን ክርስቶስ ክቕርቡ ፍርሒ ዝክፍታ ኣልኣም ስለዚ ነጻ ተሰሚዕዎም ክቕርቡ ናታትና ሓገዝ የድልዮም።

ሓደ እዋን ክርስቶስ ኣብ ቅድሚኡ ንዝነብሩ ህዝቢ ሓደ ዓቢ መልእኽቲ፡ ሰናይ ዜና፡ ሕይወት ዝህብ ቃል ኣስሚዕዎም፡”እቲ ካብ ሰማይ ዝወረደ ሕያው እንጌራ ኣነ እየ፡ ካብዚ እንጌራ እዚ ዝበልዕ ዘበለ ንዘለዓለም ኪነብር እዩ። እዚ ኣነ ምእንቲ ሕይወት ዓለም ዝህቦ እንጌራ ኸኣ ሥጋይ እዩ” (ዮሐ 6፡ 51) ኢልዎም። ምስጢር ቅዱስ ቍርባን ብእዋኑ ነጊርዎም። ብሰብኣዊ ርድኢትና ነዚ ቃላት ክትቅበሎ ክንእምኖ ቀሊል ኣይ ኮነን እዚ ኸኣ ናይ ሓደ ካህን ወይ መምህር ተልእኮ ክሳብ ክንደይ ከቢድ ከምዝኾነ

ንርዳእ። ኣብዚ እዋን ኣነ እየ ኣብ ቅድመኹም ዘሎኹ ከምቲ ክርስቶስ ዝበሎ ኣነ እውን ዝብሎ እዚ ንሕና እንበልዎ እንጌራ ዘይ ኮነስ ሥጋ ክርስቶስ እዩ። እዚ እንሰትዮ ኸአ ወይኒ ኣይ ኮነን ደም ክርስቶስ እዩ። እቲ ኅብስትን ወይንን እንርእዮ ዘሎና ኅብስትን ወይንን ጥራሕ እዩ ዝመስል እምበር ኣብ ሥጋን ደምን ክርስቶስ ዝተቐየረ እዩ። ብርእሱ ክርስቶስ እዩ ማለት ኢየሱስ ክርስቶስ ሰውነቱ ደሙ። ነፍሱን መለኮቱን። ክንቆርብ እንክሎና ብመልክዕ ህብስትን ወይንን ንኢየሱስ ብርእሱ እና እንቐበል ዘሎና። እዚ ከመይ ኢሉ ከም ዝኸውን ኣይንፈልጥን ኢና። ብእምነት ኢና እንቐበሎ ምኽንያቱ ንቃል ኢየሱስ ስለ እንቐበል።

ካልእከ እንታይ ኣሎ?

ንስሥጋን ደምን ክርስቶስ ክንቐበል እንተ ኾና ምስ ክርስቶስን ቤተ ክርስቲያኑን ሓድነት ክህልወና ይግባእ። ምስ ዓቢ ኃጢአት እንክሎና ቅዱስ ቍርባን ክንቐበል ኣይንክእልን ኢና። ዓቢ ኃጢአት ከምዘሎና እንተ ዘከርና ቅድሚ ኣብ ቍርባን ምቕራብና ኣብ መንበረ ኑዛዜ ቀሪብና ኃጢአትና ክንጽሕ ኣሎና።

ቅዱስ ጳውሎስ ኣብ መልእኽቱ “ከይትገብኦ እንጌራ ጎይታ ዝበልዕ ወይስ ጽዋእ ጎይታ ዚሰቲ ኣብ ናይ ጎይታ ሥጋን ደምን እዩ ዚዕግብ። እምብኣር ሰብ ካብዚ እንጌራ እዚ ቐድሚ ምብልዑን ካብዚ ጽዋዕዚ ምስታዩን ርእሱ ይመርምር። ከመይ ሥጋ ጎይታ ምዃኑ ፈልዩ ኸይፈለጠ ዚበልዕን ዝሰትን ኣብ ገዛእ ርእሱ ፍርዲ እዩ ዜምጽእ” (1ቆሮ 11:27-39) እናበለ ኣብ መአዲ ቅዱስ ቍርባን ክንቀርብ ቅድም ክነጽሕ ኣሎና። ኣብ መዓዛ ቅዳሴ “ኣንጽሑ ሥጋክሙ ወቀድሱ ነፍሰክሙ እምቅድመ ትንሥእዎ ለዝንቱ ወህቱ ርእስክሙ እምቅድመ ትትሜጠውዎ ለዝንቱ እስመ ይቤ ለለኢሁ ቅድስት ለቅዱሳን ኩንኬ ቅዱሳን እስመ ኣነሂ ቅዱስ ኣነ” እናበለ ቅድሚ ኣብ ቍርባን ምቕራብና ሕልናና ክንምርምር ክነነጽሕ ይነግረና።

ኣብ ኣኮቲተ ቍርባን ዘእግዚእነ ድያቆን ንህዝቢ ፡ እመቦ ዘተሓየ ምስለ ቢጹ ይኅድግ ሎቲ። እመቦ ዝጎለየ በልቡ ኑፋቄ ይትጋይ። እመቢ ነውር ጎሊና ዘቦ ኢይቅረብ። እመቦ ዘወድቀ በኃጢአት ኢይርሳዕ እስመ ዘኢይትረሳዕ። እመቦ ድውየ ጎልና ዘቦ ኢይቅረብ። እመቦ ዘኢኮነ ሥኡብ ወዘኢኮነ ንጹሕ ይትገሓሥ. እናበለ ቅድሚ ኣብ ቍርባን ምቕራብም ክገብርዎ ዘለዎም ዓው ኢሉ ይነግር።

ንሕና ብዓቕምና ንኣምላኽ ዝበቅዕ ሕይወት ክንለብስ ኣይ ክኣልን እዩ ግን ብጸጋ ኣምላኽ “ከም ምሕረትካ እምበር ከም በደልና ኣይትግበረልና” እናበልና ንጽሊ። ብዝክኣለና ልብና ክንነጽሕ ኣሎና። ልብኻ ተቐይሙ ጸሊኡ እንክሎ ኣብ መአዲ ኣምላኽ ምቕራብ መርገም ኣብ ልዕሊ መርገም እዩ ዘውርደልና። ሰብ ክርእየና ኢልና ከይተናዘዝና ካብ ሥጋን ደምን እንተ ተቐበልና ነራኽስ ኢና ዘሎና እኳደኣ ብፍርሓትን ርዓድን ክንቀርቦ ኣሎና። ዝግባእ ናይ ሕልና መርመራ ገርና ንዘረኽብናዮ ኃጢአት ኣብ መንበረ ኑዛዜ ቀሪብና ክንስሐ ኣሎና።

ኣብ ምወዳእታ ሎሚ እነብዕሎ ዘሎና ብዓል ክርስቶስ ሓቀኛ ሥግኡን ደሙን እዩ። እዚ ኸአ ናይ ብሓቂ መግብን መስተን እዩ። ሕመረት እምነትና እዩ። ኣብ ቅዱስ ቍርባን ኢየሱስ ኣብኡ ብዝያዳ ከም እንቐርብ ይግብረና። ክርስቶስ ከም ርእሲ ቤተ ክርስቲያን ሎሚ እውን ኣብ መንጎና ኣሎ። ሎሚ እምብኣር ነዚ ኣብ ቅዱስ ቍርባን ኮይኑ ኣብ መንጎና ንዘሎ ክርስቶስ ክነመስግኖ ጽቡቕ ኣጋጣሚ እዩ። ኦ ኣብ ምስጥር ቅዱስ ቍርባን እትነብር ክርስቶስ ምስጋናን ክብርን ንኣኻ ይኹን።

ርሑስ ብዓለ ቅዱስ ቍርባን

ኣባ ንጉሠ ፍሥሓ